

Festa mill-Isbaħ f'Armonija ta' Ħbiberija

Norbert Vella

Segretarju Ġenerali



Għall-ewwel darba qiegħed nikteb f'dan il-ktieb tal-festa bħala Segretarju Ġenerali ta' din l-Għaqda wara li fis-Seduta Ġenerali li saret nhar is-Sibt, 25 ta' Frar 2012, il-membri tal-każin tellgħuni f'din il-kariga daqshekk importanti fi hdan il-Kumitat.

Kienet sena impenjattiva ħafna għas-soċjetà tagħna fejn, wara l-festa tal-Vitorja li għaddiet, il-kumitat kompli x-xogħol ta' tisbiħ fil-każin kif ukoll fuq il-planċier.

Għat-tieni sena konsekuttiva, is-Sezzjoni Żgħażaġh tal-Għaqda tagħna reġgħet tellgħet wirja oħra, fejn din id-darba t-tema magħzula kienet dik ta' 'Arti u Kollezjonijiet'. Grupp kbir ta' żgħażaġh ħadmu bla waqfien biex din il-wirja, li kienet mifruxa fuq għaxart ijiem, tkun suċċess. Id-donazzjonijiet kollha miġbura gew mogħtija lil *Puttinu Cares Foundation*. Barra minn din l-attività, l-istess żgħażaġh organizzaw ħarġa biex immorru naraw il-film 'Imħabba fuq il-Għolja', fejn ammont kbir ta' nies gew magħna biex jarawh. Parti kbira minn dawn l-istess żgħażaġh huma wkoll membri tal-banda u l-kor u għalhekk il-ħidma tagħhom timlieni b'kuraġġ għall-gejjieni tal-każin, li tant ngħożzu.

Haġa oħra li timlieni b'sodisfazzjon kbir hija x-xandir dirett li aħna ilna nagħmlu kull sena fil-festa għal diversi snin. Kien bħal-lum tlettax-il sena meta ħolma tiegħi u ta' Joe Borg, 'Tal-Boy', saret realtà. Minn dakinhar 'il hawn qatt ma ħarisna lura, u f'dawn l-aħħar snin, barra l-attivitàjiet ta' barra, bdejna nxandru l-funzjonijiet kollha tal-knisja li jsiru waqt il-festa. Din is-sena, għall-ewwel darba, xandarna wkoll il-festa tal-knisja t'isfel b'mod dirett. Xandira oħra diretta li għamilna kienet il-Festival tan-Nar li sar gewwa l-Mellieħa nhar il-25 t'April 2012. Minn hawn nixtieq niringrazzja lil dawk kollha li tawna l-għajjnuna biex stajna nagħmlu dan kollu. Fejn ix-xandir dirett ma kienx possibbli, aħna għamilna mill-aħjar li stajna biex nirrikordjawn l-attività u tellgħajna kollox fuq is-sit elettroniku

tagħna www.imperialbandclub.com. Nieħdu pjaċir jekk tibagħtulna l-kummenti u s-suggerimenti tagħkom fuq info@imperialbandclub.com.

Din is-sena, il-Banda u l-Kor kienu impenjati ħafna. Eżatt wara li għaddiet il-Vitorja, bdew il-preparamenti għall-programm li jsir fil-festa tal-knisja t'isfel u ħadna sehem ukoll waqt il-Festival tan-Nar li semmejt aktar 'il fuq. Sar ukoll *recording* ta' sett ġdid ta' marċi li se jindaqqu fit-toroq fis-snin li ġejjin. Ta' min isemmi li, wara nuqqas kbir ta' snin, il-Banda tagħna reġgħet telgħet iddoqq gewwa Għawdex, preċiżament gewwa x-Xewkija għall-festa ta' San Ġwann l-Għammiedi. Barra minn hekk, il-Kor reġa' għamel il-kunċert gewwa l-biħta tas-Santwarju. Dawn ikomplu jżidu mas-servizzi u l-programmi li jkollna ta' kull sena.

Din is-sena wkoll kellna l-ħatra tas-Sotto Kumitat tan-nisa għas-snin li ġejjin. Dan il-kumitat jgħin ħafna matul is-sena fejn jidhol *fund raising*, fejn, kull l-ewwel Erbgħa tax-xahar, isir *coffee morning* li jattendu għalih numru sabiħ ta' nies. Barra minn hekk, jieħdu ħsieb it-tindif tal-każin, kif ukoll jippreparaw għar-riċevimenti li jkun hemm matul is-sena gewwa l-każin.

Kif qegħdin taraw, il-ħidma tagħna mhijiex biss matul il-ġimgħatejn tal-festa iżda tkun mifruxa tul is-sena kollha. Dawn l-attivitàjiet iżommu lis-Soċjetà dejjem ħajja.

Nagħlaq dawn il-kelmejn billi niringrazzja lis-Sur Joseph Bartolo għall-ħidma twila ta' 52 sena li huwa għamel fil-kumitat tal-każin. Nixtieq nawgura lis-Sur Josef Borg għall-kariga ġdida ta' President li qiegħed jokkupa, u ninsab konvint li ser ikompli miexi fuq it-tajjeb li għamlu ta' qablu. Barra minn hekk niringrazzjah tal-għajjnuna kbira li huwa tani f'dawn il-ftit xhur li ilni nokkupa din il-kariga ta' Segretarju Ġenerali.

Nixtieq nagħti l-kondoljanzi tiegħi lill-familjari ta' dawk kollha li ħallewna matul din is-sena, speċjalment lill-familjari ta' Mro John Mamo li

ħalliena fis-16 ta' Lulju 2012. Apparti li kien is-Surmast tal-Banda, huwa kien ukoll ħabib kbir tal-familja tiegħi. Ma kinux jilħqu jarawni li ma kinux isaqsuni kif inhuma tal-familja. Nirringrazzjah ukoll tal-teżor kbir li ħallielna ġewwa l-każin bil-marċi sbieħ li huwa kiteb, speċjalment tal-Innu Marċ 'Tal-Iljun'.

Nagħlaq billi nawgura festa mill-isbaħ, f'armonija ta' ħbiberija, lill-Melleħin kollha, lil ħutna l-emigranti li qegħdin fostna, kif ukoll lil dawk kollha li qegħdin isegwu kolloxx minn fuq l-internet. Fl-aħħar, iżda mhux l-inqas, lill-morda kollha li sfortunatament ma jistgħux ikunu magħna. Viva l-Banda Imperial. Viva Marija Bambina.

Inħeggu lil kulħadd sabiex nattendu għall-funzjonijiet religjużi u nersqu għas-Sagramenti tal-Qrar u t-Tqarbin b'mod speċjali matul il-ġranet tal-Festa.

George's Bakery

22, Main Street, Mellieħa

Tel: 21 520685

Jawgura l-Festa t-Tajba lil Kulħadd

SALA IMPERIAL

(mgħammra b'arja kundizzjonata)

Ideali għal riċevimenti tal-Magħmudijiet, tal-Pracett, tal-Grizma, tal-Engagements u għal kull attività soċjali oħra.

Għal aktar informazzjoni avvicinaw lill-membri tal-Kumitat, jew ċemplu fuq in-numri tat-telefown:

21 523467 u 21 520536